

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*ōṃ namō bhagavatē vāsudēvāya*

*maharṣi vēdavyāsapraṇītaṃ śrīmadbhāgavatamahāpurāṇam*  
***॥ prathamaskandhē tṛtīyō'dhyāyah ॥***

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
ōṃ namō bhagavatē vāsudēvāya  
śrīmadbhāgavatamahāpurāṇam  
॥ prathamaskandhē tṛtīyō'dhyāyaḥ ॥

sūta uvāca

jagrḥē pauruṣaṃ rūpaṃ bhagavān mahadādibhiḥ |  
sambhūtaṃ ṣōḍaśakalamādau lōkasisṛkṣayā || 1 ||

yasyāmbhasi śayānasya yōganidrāṃ vitanvataḥ |  
nābhihradāmbujādāsīd brahmā viśvasṛjāṃ patiḥ || 2 ||

yasyāvayavasamaṣthānaiḥ kalpitō lōkavistarāḥ |  
tadvai bhagavatō rūpaṃ viśuddhaṃ sattvamūrjitam || 3 ||

paśyantyadō rūpamadabhracakṣuṣā  
sahasrapādōrubhujānanādbhutam |  
sahasramūrdhaśravaṇākṣināsikaṃ  
sahasramaulyambarakuṇḍalōllasat || 4 ||

ētannānavatārāṇāṃ nidhānaṃ bījamavyayam |  
yasyāṃśāṃśēna sṛjyantē dēvatiryañnarādayaḥ || 5 ||

sa ēva prathamāṃ dēvaḥ kaumāraṃ sargamāsthitaḥ |  
cacāra duścaraṃ brahmā brahmacaryamakhaṇḍitam || 6 ||

*dvitīyaṃ tu bhavāyāsyā rasātalagatāṃ mahīm |  
uddharīṣyannupādatta yajñēśaḥ saukaram vapuḥ || 7 ||*

*tṛtīyamṛṣisargaṃ ca dēvarṣitvamupētya saḥ |  
tantram sātvatamācaṣṭa naiṣkarmyaṃ karmaṇāṃ yataḥ || 8 ||*

*turyē dharmakalāsargē naranārāyaṇāvṛṣī |  
bhūtvā'tmōpaśamōpētamakarōd duścaram tapaḥ || 9 ||*

*pañcamaḥ kapilō nāma siddhēśaḥ kālaviplutam |  
prōvācāsurayē sāṅkhyam tattvagrāmavinirṇayam || 10 ||*

*ṣaṣṭhē atrērapatyatvam vṛtaḥ prāptō'nasūyayā |  
ānvīkṣikīmalarkāya prahlādādibhya ūcivān || 11 ||*

*tataḥ saptama ākūtyāṃ rucēryajñō'bhyajāyata |  
sa yāmādyaiḥ suragaṇairapātsvāyambhuvāntaram || 12 ||*

*aṣṭamē mērudēvyāṃ tu nābhērjāta urukramaḥ |  
darśayan vartma dhīrāṇāṃ sarvāśramanamaskṛtam || 13 ||*

*ṛṣibhīryācitō bhējē navamaṃ pārthivaṃ vapuḥ |  
dugdhēmāmōṣadhīrviprāstēnāyaṃ sa uśattamaḥ || 14 ||*

*rūpaṃ sa jagṛhē mātsyaṃ cākṣuṣōdadhisamplavē |  
nāvyaārōpya mahīmayyāmapādvaiivasvataṃ manum || 15 ||*

*surāsurāṇāmudadhīm mathnatāṃ mandarācalam |  
dadhrē kamaṭharūpēṇa pṛṣṭha ēkādaśē vibhuḥ || 16 ||*

*dhānvantaram dvādaśamaṃ trayōdaśamamēva ca |  
apāyayatsurānanyān mōhinyā mōhayan striyā || 17 ||*

caturdaśaṃ nārasimhaṃ bibhraddaityēndramūrjitam |  
dadāra karajairvakṣasyērakāṃ kaṭakṛdyathā || 18 ||

pañcadaśaṃ vāmanakaṃ kṛtvāgādadhvaraṃ balēḥ |  
padatrayaṃ yācamānaḥ pratyāditsustriviṣṭapam || 19 ||

avatārē ṣōḍaśamē paśyan brahmadruhō nṛpān |  
triḥsaptakṛtvaḥ kupitō niḥkṣatrāmakarōnmahīm || 20 ||

tataḥ saptadaśē jātaḥ satyavatyāṃ parāśarāt |  
cakrē vēdatarōḥ śākhā dṛṣṭvā puṃsō'lpamēdhasaḥ || 21 ||

naradēvatvamāpannaḥ surakāryacikīrṣayā |  
samudranigrahādīni cakrē vīryāṇyataḥ param || 22 ||

ēkōnaviṃśē viṃśatimē vṛṣṇiṣu prāpya janmanī |  
rāmakṛṣṇāviti bhuvō bhagavānahaḥadbharam || 23 ||

tataḥ kalau sampravṛttē sammōhāya suradviṣām |  
buddhō nāmnājanasutaḥ kīkaṭeṣu bhaviṣyati || 24 ||

athāsau yugasandhyāyāṃ dasyuprāyēṣu rājasu |  
janitā viṣṇuyaśasō nāmnā kalkirjagatpatiḥ || 25 ||

avatārā hyasaṅkhyēyā harēḥ sattvanidhērdvijāḥ |  
yathāvidāsinaḥ kulyāḥ sarasaḥ syuḥ sahasraśaḥ || 26 ||

rṣayō manavō dēvā manuputrā mahaujasāḥ |  
kalāḥ sarvē harērēva saprajāpatayastathā || 27 ||

ētē cāṃśakalāḥ puṃsaḥ kṛṣṇastu bhagavān svayam |  
indrārivyākulaṃ lōkaṃ mṛdayanti yugē yugē || 28 ||

janma guhyaṃ bhagavatō ya ētatprayatō naraḥ |  
sāyaṃ prātargṛṇan bhaktyā duḥkhagrāmādvimucyatē || 29 ||

ētadrūpaṃ bhagavatō hyarūpasya cidātmanaḥ |  
māyāguṇairviracitaṃ mahadādibhirātmani || 30 ||

yathā nabhasi mēghaughō rēṇurvā pāṛthivō'nilē |  
ēvaṃ draṣṭari dṛśyatvamārōpitamabuddhibhiḥ || 31 ||

ataḥ paraṃ yadavyaktamavyūdhaguṇavyūhitam |  
adrṣṭāśrutavastutvātsa jīvō yatpunarbhavaḥ || 32 ||

yatrēmē sadasadrūpē pratiśiddhē svasaṃvidā |  
avidyayā'tmani kṛtē iti tadbrahmadarśanam || 33 ||

yadyeṣōparatā dēvī māyā vaiśāradī matiḥ |  
sampanna ēvēti vidurmahimni svē mahīyatē || 34 ||

ēvaṃ janmāni karmāṇi hyakarturajanasya ca |  
varṇayanti sma kavayō vēdaguhyāni hr̥tpatēḥ || 35 ||

sa vā idaṃ viśvamamōghalīlaḥ  
sṛjatyavatyatti na sajjatē'smin |  
bhūtēṣu cāntarhita ātmatantraḥ  
ṣāḍvargikaṃ jighrati ṣaḍguṇēśaḥ || 36 ||

na cāsya kaścinnipuṇēna dhātu -  
ravaiti jantuḥ kumanīṣa ūtīḥ |  
nāmāni rūpāṇi manōvacōbhiḥ  
santanvatō naṭacaryāmivājñāḥ || 37 ||

sa vēda dhātuḥ padavīm parasya  
 durantavīryasya rathāṅgapāṇēḥ |  
 yō'māyayā santatayānuvṛttyā  
 bhajēta tatpādasarōjagandham || 38 ||

athēha dhanyā bhagavanta itthaṃ  
 yadvāsudēvē'khilalōkanāthē |  
 kurvanti sarvātmakamātmabhāvaṃ  
 na yatra bhūyaḥ parivarta ugraḥ || 39 ||

idaṃ bhāgavataṃ nāma purāṇaṃ brahmasammitam |  
 uttamaślōkacaritaṃ cakāra bhagavānṛṣiḥ || 40 ||

niḥśrēyasāya lōkasya dhanyaṃ svastyayanaṃ mahat |  
 tadidaṃ grāhayāmāsa sutamātmavatāṃ varam || 41 ||

sarvavēdētihāsānāṃ sāraṃ sāraṃ samuddhṛtam |  
 sa tu saṃśrāvayāmāsa mahārājaṃ parīkṣitam || 42 ||

prāyōpaviṣṭaṃ gaṅgāyāṃ parītaṃ paramarṣibhiḥ |  
 kṛṣṇē svadhāmōpagatē dharmajñānādibhiḥ saha || 43 ||

kalau naṣṭadrśāmēṣa purāṇārkō'dhunōditaḥ |  
 tatra kīrtayatō viprā viprarṣērbhūritējasah || 44 ||

ahaṃ cādhyagamaṃ tatra niviṣṭastadanugrahāt |  
 sō'haṃ vaḥ śrāvayiṣyāmi yathādhītaṃ yathāmati || 45 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ  
 prathamaskandhē naimiṣīyōpākhyānē tṛtīyō'dhyāyaḥ ||